



شانِ حافظِ مِلّت

رَحْمَةُ اللهِ عَلَيْهِ

صفحات 17



- 01 • داد ا حضور کی پیشین گوئی
- 07 • وقت کی پابندی
- 13 • گرتی ہوئی چھت کوروک دیا
- 16 • حافظِ مِلّت کا مقام علمائے کرام کی نظر میں

پیش کش: مجلس المدینۃ العلمیۃ
(دعوتِ اسلامی)

اَلْحَمْدُ لِلّٰهِ رَبِّ الْعٰلَمِيْنَ وَالصَّلٰوةُ وَالسَّلَامُ عَلٰى سَيِّدِ الْمُرْسَلِيْنَ ط
 اَمَّا بَعْدُ فَاَعُوْذُ بِاللّٰهِ مِنَ الشَّيْطٰنِ الرَّجِيْمِ ط بِسْمِ اللّٰهِ الرَّحْمٰنِ الرَّحِيْمِ ط

شانِ حافظِ مِلّتِ رَحْمَةُ اللهِ عَلَيْهِ

دُعائے عطار

یا اللہ پاک! جو کوئی 17 صفحات کا رسالہ ”شانِ حافظِ مِلّتِ رَحْمَةُ اللهِ عَلَيْهِ“ پڑھ یائے لے اُس کو اپنے نیک بندے حافظِ مِلّتِ رَحْمَةُ اللهِ عَلَيْهِ کی برکتیں عطا کرو اور اس کی بے حساب بخشش فرما۔ اَمِيْنُ بِجَاهِ النَّبِيِّ الْاَمِيْنُ صَلَّى اللهُ عَلَيْهِ وَآلِهِ وَسَلَّمَ

دُرودِ شریف کی فضیلت

اللہ پاک کے آخری نبی صَلَّى اللهُ عَلَيْهِ وَآلِهِ وَسَلَّمَ کا فرمانِ بَرَکَتِ نشان ہے: مجھ پر دُرودِ شریف پڑھ کر اپنی مجالس کو آراستہ کرو کہ تمہارا دُرودِ پاک پڑھنا بروزِ قیامت تمہارے لیے نُور ہوگا۔
 (فردوسُ الاخبار، ج ۱ ص ۲۲۲ حدیث ۳۱۳۹، دار الفکر بیروت)

صَلُّوْا عَلَی الْحَبِيْبِ صَلَّى اللهُ عَلَی مُحَمَّدٍ

پیرِ طریقت، رہبرِ شریعت، قائدِ قوم وملت، مقتدائے اہلِ سُنّت، استاذُ العلماء، حضورِ حافظِ مِلّتِ حضرت علامہ مولانا شاہ عبد العزیز مُحَدِّثِ مراد آبادی رَحْمَةُ اللهِ عَلَيْهِ کا نام ”عبد العزیز“ اور لقب ”حافظِ مِلّت“ ہے جبکہ سلسلہٴ نسب عبد العزیز بن حافظ غلام نور بن مولانا عبد الرحیم رَحْمَةُ اللهِ عَلَيْهِم ہے۔

ولادتِ باسعادت

آپ رَحْمَةُ اللهِ عَلَيْهِ نے ۱۳۱۲ھ بمطابق 1894ء قصبہ بھوچپور (ضلع مراد آباد، یوپی ہند) میں بروز پیر صُبح کے وقت اس عالمِ رنگ و بو میں جلوہ فرمایا۔

دادا حضور کی پیشین گوئی

آپ رَحْمَةُ اللهِ عَلَيْهِ کے دادا مولانا عبد الرحیم رَحْمَةُ اللهِ عَلَيْهِ نے دہلی کے مشہور مُحَدِّثِ

شاہ عبد العزیز رَحْمَةُ اللهِ عَلَيْه کی نسبت سے آپ کا نام عبد العزیز رکھا تا کہ میرا یہ بچہ بھی عالم دین بنے۔
(مختصر سوانح حافظ ملت ص ۸ بتعیر، وغیرہ، المصحح الاسلامی مبارکپور ہند)

والد ماجد کی خواہش

ابو جان حضرت حافظ غلام نور رَحْمَةُ اللهِ عَلَيْه کی شروع سے یہی تمنا تھی کہ آپ ایک عالم دین کی حیثیت سے دینِ متین کی خدمت سرانجام دیں، لہذا ابھو چپور میں جب بھی کوئی بڑے عالم یا شیخ تشریف لاتے تو آپ رَحْمَةُ اللهِ عَلَيْه اپنے صاحبزادے حضور حافظِ مِلّتِ رَحْمَةُ اللهِ عَلَيْه کو ان کے پاس لے جاتے اور عرض کرتے: حضور! میرے اس بچے کے لیے دعا فرمادیں۔
(حیاتِ حافظِ مِلّتِ ص ۵۳ مخلصاً، المصحح الاسلامی مبارکپور ہند)

حافظِ مِلّتِ کے والدین

آپ رَحْمَةُ اللهِ عَلَيْه کے ابو جان احکامِ شرع کے پابند، مُتَّبِعِ سُنّتِ، با عمل حافظ اور عاشقِ قرآن تھے۔ اُٹھتے بیٹھتے، چلتے پھرتے قرآنِ مجید کی تلاوت زبان پر جاری رہتی، حِفْظِ قرآن اس قدر مضبوط تھا کہ آپ رَحْمَةُ اللهِ عَلَيْه ”بڑے حافظِ جی“ کے لقب سے مشہور تھے، بچوں کی عمر سات سال ہوتے ہی انہیں نماز روزے کی تاکید کرتے تھے۔ کوئی ملنے آتا تو خوب مہمان نوازی کیا کرتے، اگر مہمان نماز کا پابند ہوتا تو رات ٹھہرا لیتے ورنہ صرف کھانا کھلا کر رخصت کر دیتے، جب حج و زیارت سے مُشرف ہوئے اور واپسی پر آخر اجات ختم ہو گئے تو کسی کے آگے ہاتھ نہ پھیلا یا بلکہ محنت مزدوری کر کے اخراجات جمع کئے اور 9 ماہ بعد تشریف لائے۔ تقریباً 100 سال عمر پا کر اس دارِ فانی سے عالمِ جاودانی (یعنی اس فانی دنیا سے ہمیشگی والے عالم) کی طرف کوچ کر گئے۔
(حیاتِ حافظِ مِلّتِ ص ۵۳ مخلصاً)

آپ کی امی جان رَحْمَةُ اللهِ عَلَيْه نماز روزے کی بڑی پابندی فرماتیں۔ مسلمانوں کی

خیر خواہی اور ایثار کا ایسا جذبہ عطا ہوا تھا کہ گھر میں غربت ہونے کے باوجود پڑوسیوں کا بہت خیال رکھا کرتیں، اکثر اپنا کھانا ایک بیوہ پڑوسن کو کھلا دیتیں اور خود بھوکا رہ جاتیں۔

(حیاتِ حافظِ ملت ص ۵۵ طبعاً)

ابتدائی تعلیم اور حفظِ قرآن

حضورِ حافظِ مِلّت رَحْمَةُ اللهِ عَلَيْه نے ابتدائی تعلیم ناظرہ اور حفظِ قرآن کی تکمیل ابو جان حافظ غلام نور رَحْمَةُ اللهِ عَلَيْه سے کی۔ اس کے علاوہ اردو کی چار جماعتیں وطن عزیز بھوجپور میں پڑھیں، جبکہ فارسی کی ابتدائی کتب بھوجپور اور پیپل سانہ (ضلع مراد آباد) سے پڑھ کر گھریلو مسائل کی وجہ سے سلسلہ تعلیم موقوف کیا اور پھر قصبہ بھوجپور میں ہی مدرسہ حفظِ قرآن میں مدرس اور بڑی مسجد میں امامت کے فرائض سرانجام دیئے۔

(مختصر سوانحِ حافظِ ملت، ص ۲۲ طبعاً)

حافظِ مِلّت رَحْمَةُ اللهِ عَلَيْه نے ۱۳۳۹ھ کو تقریباً ۲۷ سال کی عمر میں ”جامعہ نعیمیہ“ مراد آباد میں داخلہ لے لیا اور تین سال تک تعلیم حاصل کی۔ مگر اب علم کی پیاس شدت اختیار کر چکی تھی جسے بچھانے کے لیے کسی علمی سمندر کی تلاش تھی۔ (مختصر سوانحِ حافظِ ملت ص ۲۲ طبعاً وغیرہ)

پیارے پیارے اسلامی بھائیو! تحصیلِ علم کے لئے عمر کی کوئی قید نہیں، یقیناً علمِ دین حاصل کرنا خوش نصیبوں کا حصہ ہے، اگر ممکن ہو تو درسِ نظامی (عالم کورس) میں داخلہ لے کر خلوصِ نیت کے ساتھ علمِ دین حاصل کیجئے اور اس کی خوب خوب برکتیں لوٹئے۔ اگر یہ نہ ہو سکے تو عاشقانِ رسول کی مدنی تحریکِ دعوتِ اسلامی کے سنتوں بھرے مدنی قافلوں میں سفر کیجئے کہ یہ بھی علمِ دین حاصل کرنے اور بے شمار برکتیں پانے کا ذریعہ ہے۔ آئیے! علمِ دین کا جذبہ پیدا کرنے کے لئے ایک حدیثِ پاک سنئے اور حصولِ علمِ دین میں مشغول ہو جائیے۔

تاجدارِ رسالت، شہنشاہِ نبوت صَلَّى اللهُ عَلَيْهِ وَآلِهِ وَسَلَّمَ کا فرمانِ عالیشان ہے: جو علم حاصل کرے اور اسے پا بھی لے تو اس کے لئے دوہرا ثواب ہے اور جو نہ پاسکے اس کے لئے ایک ثواب ہے۔

(مشكاة الصابيح ج ۱ ص ۲۸ حدیث ۲۵۳، دار الکتب العلمیہ بیروت)

مفسرِ شہیر حکیمُ الامت حضرت مفتی احمد یار خان نعیمی رَحْمَةُ اللهِ عَلَيْه دوہرے ثواب کی وضاحت کرتے ہوئے فرماتے ہیں: ایک علم طلب کرنے کا، دوسرا پالینے کا، کیونکہ یہ دونوں عبادتیں ہیں اور ایک ثواب کی وضاحت میں ارشاد فرماتے ہیں: یا تو زمانہ طالبِ علمی میں مر جائے (کہ) تکمیل کا موقع نہ ملے یا اس کا ذہن کام نہ کرے مگر وہ لگا رہے تب بھی ثواب پائے گا۔

(مرآة المناجیح ج ۱ ص ۲۱۸، ضیاء القرآن پبلی کیشنز لاہور)

صدر الشریعہ کی شفقت

سوال المکرّم ۱۳۴۲ھ میں حافظِ ملت رَحْمَةُ اللهِ عَلَيْه اپنے چند ہم آساق دوستوں کے ساتھ اجمیر شریف پہنچے، ان میں امام النخو حضرت علامہ غلام جیلانی میر ٹھی رَحْمَةُ اللهِ عَلَيْه بھی شامل تھے۔ چنانچہ صدر الشریعہ رَحْمَةُ اللهِ عَلَيْه نے سب کو جامعہ معینیہ میں داخلہ دلوا دیا، تمام درسی کتابیں دیگر مدسین پر تقسیم ہو گئیں مگر حضرت صدر الشریعہ رَحْمَةُ اللهِ عَلَيْه ازراہ شفقت اپنی مصروفیات سے فارغ ہو کر تہذیب اور اصول الثاشی کا درس دیا کرتے۔ علمِ منطوق کی کتاب ”حمدُ اللہ“ تک تعلیم حاصل کرنے کے بعد حافظِ ملت رَحْمَةُ اللهِ عَلَيْه نے معاشی پریشانی اور ذاتی مصروفیت کی وجہ سے مزید تعلیم جاری نہ رکھنے کا ارادہ کیا اور دورہ حدیث شریف پڑھنے کی خواہش ظاہر کی تو حضرت صدر الشریعہ رَحْمَةُ اللهِ عَلَيْه نے شفقت سے فرمایا: آسمان زمین بن سکتا ہے، پہاڑ اپنی جگہ سے ہل سکتا ہے، لیکن آپ کی ایک کتاب بھی رہ جائے ایسا ممکن نہیں۔ چنانچہ آپ نے اپنا ارادہ ملتوی کیا اور پوری دلجمعی

کے ساتھ صدرُ الشریعہ رَحْمَةُ اللهِ عَلَيْه کی خدمت میں رہ کر منازلِ علم طے کرتے رہے، بالآخر استادِ محترم قبلہ صدرُ الشریعہ رَحْمَةُ اللهِ عَلَيْه کی نگاہِ فیض سے ۱۳۵۱ھ مطابق 1932ء میں دارُالعلوم منظرِ اسلام بریلی شریف سے دورہٴ حدیث مکمل کیا اور دستارِ بندی ہوئی۔
(حافظِ ملت نمبر ص ۲۳۲ لخصاً وغیرہ)

مبارک پور میں آمد

آپ رَحْمَةُ اللهِ عَلَيْه ۲۹ شَوَّالِ الْمُنْكَرَمِ ۱۳۵۲ھ مطابق 14 جنوری 1934ء کو مبارک پور پہنچے اور مدرسہ اشرفیہ مصباحُ العلوم (واقع محلہٴ پرانی بستی) میں تدریسی خدمات میں مصروف ہو گئے۔ ابھی چند ماہ ہی گزرے تھے کہ آپ رَحْمَةُ اللهِ عَلَيْه کے طرزِ تدریس اور علم و عمل کے چرچے عام ہو گئے اور تشنگانِ علم کا ایک سیلاب اُمند آیا جس کی وجہ سے مدرسے میں جگہ کم پڑنے لگی اور ایک بڑی درسگاہ کی ضرورت محسوس ہوئی۔ چنانچہ آپ رَحْمَةُ اللهِ عَلَيْه نے اپنی جدّ و جہد سے ۱۳۵۳ھ میں دنیائے اسلام کی ایک عظیم درسگاہ (دارُالعلوم) کی تعمیر کا آغاز گولہ بازار میں فرمایا جس کا نام سلطان التارکین حضرت مخدوم سید اشرف جہانگیر سمنانی رَحْمَةُ اللهِ عَلَيْه کی نسبت سے ”دارُالعلوم اشرفیہ مصباحُ العلوم“ رکھا گیا۔
(سوانحِ حافظِ ملت ص ۳۳۹ تا ۳۴۰، وغیرہ)

حضورِ حافظِ مِلّتِ رَحْمَةُ اللهِ عَلَيْه شوال ۱۳۶۱ھ میں کچھ مسائل کی بنا پر استعفا دے کر جامعہ عربیہ ناگپور تشریف لے گئے، چونکہ آپ مالیت کی فراہمی اور تعلیمی امور میں بڑی مہارت رکھتے تھے، لہذا آپ کے دارُالعلوم اشرفیہ سے چلے جانے کے بعد وہاں کی تعلیمی اور معاشی حالت انتہائی خستہ ہو گئی تو حضرت صدرُ الشریعہ رَحْمَةُ اللهِ عَلَيْه کے حکمِ خاص پر ۱۳۶۲ھ میں ناگپور سے استعفا دے کر دوبارہ مبارک پور تشریف لے آئے اور تادمِ حیات دارُالعلوم اشرفیہ مبارک پور سے وابستہ رہ کر تدریسی و دینی خدمات

کی انجام دہی میں مشغول رہے۔ حافظِ مِلّت رَحْمَةُ اللهِ عَلَيْه کی کوششوں سے مُفتی اعظم ہند شہزادہ اعلیٰ حضرت مفتی محمد مصطفیٰ رضا خان رَحْمَةُ اللهِ عَلَيْه کے دستِ مبارک سے ۱۳۹۲ھ بمطابق 1972ء میں مبارک پور میں وسیع قطعِ ارض (یعنی زمین کے ایک بڑے حصے) پر الجامعۃ الاشرافیہ (عربی یونیورسٹی) کا سنگِ بنیاد رکھا گیا۔ (حیاتِ حافظِ ملت ص ۶۵۰ تا ۶۵۷، ص ۶۵۷)

اُستادِ کادب

حافظِ مِلّت رَحْمَةُ اللهِ عَلَيْه حضورِ صدرُ الشریعہ رَحْمَةُ اللهِ عَلَيْه کی بارگاہ میں ہمیشہ دو زانو بیٹھا کرتے، اگر صدرُ الشریعہ رَحْمَةُ اللهِ عَلَيْه ضرور تاجکرے سے باہر تشریف لے جاتے تو طلبہ کھڑے ہو جاتے، اور ان کے جانے کے بعد بیٹھ جاتے اور جب واپس تشریف لاتے تو ابداً دوبارہ کھڑے ہوتے لیکن حافظِ مِلّت رَحْمَةُ اللهِ عَلَيْه اس پورے وقفے میں کھڑے ہی رہتے اور حضرت صدرُ الشریعہ رَحْمَةُ اللهِ عَلَيْه کے مَسْنَدِ تدریس پر تشریف فرما ہونے کے بعد ہی بیٹھا کرتے۔ (حیاتِ حافظِ ملت ص ۷۰، ص ۷۰)

کتابوں کا ادب

آپ رَحْمَةُ اللهِ عَلَيْه قیامِ گاہ پر ہوتے یا درسِ گاہ میں، کبھی کوئی کتاب لیٹ کر یا ٹیک لگا کر نہ پڑھتے نہ پڑھاتے بلکہ تکیہ یا تپائی (ڈیسک) پر رکھ لیتے، قیامِ گاہ سے مدرسہ یا مدرسے سے قیامِ گاہ کبھی کوئی کتاب لے جانی ہوتی تو داہنے ہاتھ میں لے کر سینے سے لگا لیتے، کسی طالبِ علم کو دیکھتے کہ کتاب ہاتھ میں لٹکا کر چل رہا ہے تو فرماتے: کتاب جب سینے سے لگائی جائے گی تو سینے میں اترے گی اور جب کتاب کو سینے سے دور رکھا جائے گا تو کتاب بھی سینے سے دور ہوگی۔ (حیاتِ حافظِ ملت ص ۶۶، ص ۶۶)

قرآنِ پاک کا ادب

ایک مرتبہ چھٹی کے بعد کئی طلبہ دائرِ العلوم اہلسنتِ اشرافیہ کی سیڑھیوں کے

پاس حضور حافظِ مِلّتِ رَحْمَةُ اللهِ عَلَيْه کی زیارت و ملاقات کے لئے منتظر کھڑے تھے، آپ تشریف لائے تو سب طلبہ پاسِ ادب (ادب کا خیال) رکھتے ہوئے آپ کے پیچھے پیچھے چل پڑے۔ اچانک آپ رَحْمَةُ اللهِ عَلَيْه نے ایک طالبِ علم سے فرمایا: آپ آگے آگے چلیں۔ یہ سن کر وہ طالبِ علم جھجکے تو فرمایا: آپ کے پاس قرآن شریف ہے، اس لئے آگے چلنے کو کہہ رہا ہوں۔

(حیاتِ حافظِ ملت ص ۶۶)

محفوظ سدا رکھنا شاہِ بے ادبوں سے اور مجھ سے بھی سرزد نہ کبھی بے ادبی ہو

(وسائلِ بخشش، ص ۱۹۳، مکتبۃ المدینہ کراچی)

طَلَبِ پَرِشَفْت

حضور حافظِ مِلّتِ رَحْمَةُ اللهِ عَلَيْه علمِ دین کے طلب گاروں سے بے پناہ مَحَبَّت فرمایا کرتے تھے، طلبہ کو کسی غلطی پر مدرسے سے نکال دینے کو سخت ناپسند کرتے اور فرماتے: مدرسے سے طلبہ کا اخراج (یعنی نکال دینا) بالکل ایسا ہی ہے جیسے کوئی باپ اپنے کسی بیٹے کو عاق (علیحدہ) کر دے یا جسم کے کسی بیمار عضو کو کاٹ کر الگ کر دے، مزید فرماتے: انتظامی مَصالح (یعنی فوائد) کے پیش نظر اگرچہ یہ شرعاً مباح ہے، لیکن میں اسے بھی اَبْغَضُ مباحات (یعنی جائز معاملات میں سخت ناپسند باتوں) سے سمجھتا ہوں۔ (حیاتِ حافظِ ملت ص ۱۸۱)

وقت کی پابندی

حضور حافظِ مِلّتِ رَحْمَةُ اللهِ عَلَيْه وقت کے انتہائی پابند اور قدردان تھے، ہر کام اپنے وقت پر کیا کرتے، مثلاً مسجدِ محلّہ میں پابندیِ وقت کے ساتھ باجماعت نماز ادا فرماتے، تدریس کے اوقات میں اپنی ذمہ داری کو بحسن و خوبی انجام دیتے، چُھٹی کے بعد قیام گاہ پر لوٹتے اور کھانا کھا کر کچھ دیر قیلولہ (یعنی دوپہر کے وقت کچھ دیر کے لیے آرام) ضرور

فرماتے، قیلولہ کا وقت ہمیشہ یکساں رہتا، چاہے ایک وقت کا مدرسہ ہو یا دونوں وقت کا، ظہر کے مقررہ وقت پر بہر حال اٹھ جاتے اور باجماعت نماز ادا کرنے کے بعد اگر دوسرے وقت کا مدرسہ ہو تو مدرسے تشریف لے جاتے ورنہ کتابوں کا مطالعہ فرماتے یا کسی کتاب سے درس دیتے یا پھر حاجت مندوں کو تعویذ عطا فرماتے، شروع شروع میں عصر کی نماز کے بعد سیر و تفریح کے لیے آبادی سے باہر تشریف لے جاتے مگر اس وقت بھی طلبہ آپ کے ہمراہ ہوتے جو علمی سوالات کرتے اور تَشَفُّی بھرے جوابات پاتے، اگر کسی کی عیادت کے لیے جانا ہوتا تو اکثر عصر کے بعد ہی جایا کرتے، قبرستان سے گزرتے ہوئے اکثر سڑک پر کھڑے ہو کر قبروں پر فاتحہ اور ایصالِ ثواب کرتے۔ مغرب کی نماز کے بعد کھانا کھاتے اور پھر اپنے آنگن (صحن) میں چہل قدمی فرماتے، عشا کی نماز کے بعد کتابوں کا مطالعہ کرتے اور ساتھ ساتھ مقیم طلبہ کی دیکھ بھال بھی کرتے رہتے کہ وہ مطالعہ میں مصروف ہیں یا نہیں۔ عموماً گیارہ بجے تک سو جاتے اور تہجد کے لیے آخرِ شب میں اُٹھتے، تہجد پڑھنے کے بعد بھی کچھ دیر کیلئے سو جاتے، رات میں چاہے کتنی ہی دیر جاگنا پڑتا فجر کبھی قضا نہ ہوتی۔ (حیاتِ حافظِ ملت ص ۷۹ تا ۸۰ طحا)

پیارے پیارے اسلامی بھائیو! ہمیں بھی چاہیے کہ ہم اپنے وقت کی قدر کریں اور سُستی اڑا کر دن بھر کے کاموں کا ایک جَدُول بنائیں تاکہ ہر کام وقت پر کرنے کے عادی بن سکیں۔ اسی ضمن میں شیخِ طریقت، امیر اہل سنت دَامَتْ بَرَکَاتُہُمُ الْعَالِیَہِہِ ارشاد فرماتے ہیں: کوشش کیجئے کہ صُبح اُٹھنے کے بعد سے لے کر رات سونے تک سارے کاموں کے اوقات مقرر ہوں، مثلاً اتنے بجے تہجد، علمی مشاغل، مسجد میں تکبیرِ اولیٰ کے ساتھ باجماعت نماز، اشراق، چاشت، ناشتہ، کسبِ معاش، دوپہر کا کھانا، گھریلو

مُعاملات، شام کے مشاغل، اچھی صحبت (اگر یہ یُسْر نہ ہو تو تنہائی بدرجہا بہتر ہے)، اسلامی بھائیوں سے دینی ضروریات کے تحت ملاقات وغیرہ کے اوقات مُتعیّن کر لئے جائیں، جو اس کے عادی نہیں ہیں ان کے لئے ہو سکتا ہے شروع میں کچھ دُشواری پیش آئے۔ پھر جب عادت بن جائے گی تو اس کی برکتیں خود ہی ظاہر ہو جائیں گی۔

صَلُّوْا عَلَی الْحَبِیْبِ صَلَّى اللهُ عَلَی مُحَمَّدٍ

سُنّت سے مَحَبّت

حضور حافظِ مِلّت رَحْمَةُ اللهِ عَلَيْه کی پوری زندگی معلّم کائنات صَلَّى اللهُ عَلَيْهِ وَآلِهِ وَسَلَّمَ کی سیرتِ پاک کا نمونہ تھی، چنانچہ شیخِ طریقت، امیرِ اہلِ سُنّت دَامَتْ بَرَکَاتُهُمْ الْعَالِیَہِ اپنی کتاب ”نیکی کی دعوت“ صفحہ 213 پر ارشاد فرماتے ہیں: حافظِ مِلّت رَحْمَةُ اللهِ عَلَيْه اپنے ہر عمل میں سُنّت کا بہت زیادہ خیال رکھتے تھے۔ ایک بار حضرت کے دائیں پاؤں میں زخم ہو گیا، ایک صاحبِ دوا لے کر پہنچے اور کہا: حضرت! دوا حاضر ہے۔ جاڑے (یعنی سردیوں) کا زمانہ تھا، حضرت موزہ پہنے ہوئے تھے، آپ نے پہلے بائیں (یعنی اُلٹے) پاؤں کا موزہ اتارا، وہ صاحبِ بول پڑے: حضرت! زخم تو داسنے (یعنی سیدھے) پاؤں میں ہے! آپ نے فرمایا: بائیں (یعنی اُلٹے) پاؤں کا پہلے اتارنا سُنّت ہے۔

ایک اور واقعہ نقل کرتے ہوئے ارشاد فرماتے ہیں: حضورِ حافظِ مِلّت کی عمر شریف 70 سال سے مُتجاوِز (زیادہ) ہو چکی تھی، ٹرین سے سفر کر رہے تھے، جس برتھ پر تشریف فرما تھے، اتفاق سے اُس پر ایک ڈاکٹر صاحب بھی بیٹھے تھے، ڈاکٹر صاحب نے سلسلہ کلام شروع کیا تو آپ کی جلالِتِ علمی سے بہت متاثر ہوئے اور بار بار آپ کی طرف حیرت سے دیکھتے رہے، دورانِ گفتگو ڈاکٹر صاحب نے تعجب کا اظہار کرتے ہوئے کہا: مولانا صاحب! میں آنکھوں کا ڈاکٹر ہوں، میں دیکھ رہا ہوں کہ اس عمر میں

بھی آپ کی بینائی میں کوئی فرق نہیں، بلکہ آپ کی آنکھوں میں بچوں کی آنکھوں جیسی چمک ہے، مجھے بتائیے کہ اس کے لئے آخر کیا چیز استعمال کرتے ہیں؟ فرمایا: ڈاکٹر صاحب! میں کوئی خاص دوا وغیرہ تو استعمال نہیں کرتا، ہاں ایک عمل ہے جسے میں بلا ناغہ کرتا ہوں، رات کو سونے کے وقت سنت کے مطابق سُرْمہ استعمال کرتا ہوں اور میرا یقین ہے کہ اس عمل سے بہتر آنکھوں کے لیے دُنیا کی کوئی دوا نہیں ہو سکتی۔

حافظِ مِلّت کی سادگی اور حیا

آپ رَحْمَةُ اللهِ عَلَيْه کی زندگی نہایت سادہ اور پُر سکون تھی کہ جو لباس زیب تن فرماتے وہ موٹا سوتی کپڑے کا ہوتا، گرتا کلی دار لمبا ہوتا، پاجامہ ٹخنوں سے اوپر ہوتا، سُرْمہ مبارک پر ٹوپی ہوتی جس پر عمامہ ہر موسم میں سجا ہوتا، شیر وانی بھی زیب تن فرمایا کرتے، چلتے وقت ہاتھ میں عصا ہوتا۔ راستہ چلتے تو نگاہیں جھکا کر چلتے اور فرماتے: میں لوگوں کے عُیُوب نہیں دیکھنا چاہتا۔ گھر میں ہوتے تو بھی حیا کو ملحوظ خاطر رکھتے، صاحبزادیاں بڑی ہوئیں تو گھر کے مخصوص کمرے میں ہی آرام فرماتے، گھر میں داخل ہوتے وقت چھڑی زمین پر زور سے مارتے تاکہ آواز پیدا ہو اور گھر کے لوگ خبردار ہو جائیں، غیر محرم عورتوں کو کبھی سامنے نہ آنے دیتے۔

(حیاتِ حافظِ مِلّت ص ۱۷۵، ۱۷۹، وغیرہ)

صرف سوکھی روٹی کھا کر پانی پی لیا

اندرونِ خانہ آپ رَحْمَةُ اللهِ عَلَيْه کی سادگی اور قناعت کا یہ حال تھا کہ ایک بار آپ کی بڑی صاحبزادی نے رات کے کھانے میں آپ کے سامنے ڈلیا (یعنی چھوٹی ٹوکری) میں روٹی رکھی اور بعد میں دال کا پیالہ لاکر قریب ہی رکھ دیا، روشنی دور اور کم تھی، لہذا آپ رَحْمَةُ اللهِ عَلَيْه دال کو نہ دیکھ سکے صرف سوکھی روٹی کھا کر پانی پی لیا اور پھر کھانے کے

بعد کی دُعا پڑھنے لگے، صاحبزادی نے عرض کی: ابا جان! آپ نے دال نہیں کھائی؟
آپ نے تعجب سے پوچھا: لپٹھا! دال بھی ہے، میں نے سمجھا آج صرف روٹی ہی ہے۔

سُبْحَانَ اللهِ! صد ہزار آفریں حافظِ مِلّتِ جیسی مبارک ہستیوں پر، جنہوں نے
رضائے الہی کی خاطر دنیاوی عارضی لذتوں ٹھکرایا اور آرائش و آسائش کو چھوڑ کر سادگی
و عاجزی اختیار کی۔ اللہ پاک ان پاکیزہ ہستیوں کے صدقے ہمیں بھی اعمالِ صالحہ پر
استقامت اور ہر حال میں اپنی رضا پر راضی رہنے کی توفیق عطا فرمائے۔

ہمیشہ نگاہوں کو اپنی جھکا کر کروں خاشعانہ دعا یا الہی
میں مٹی کے سادہ سے برتن میں کھاؤں چٹائی کا ہو بسترا یا الہی

(وسائلِ بخشش، ص ۸۵)

حضورِ حافظِ مِلّتِ رَحْمَةُ اللهِ عَلَيْهِ اس حدیث مبارکہ کی عملی تصویر تھے۔ آپ رَحْمَةُ
الله عَلَيْهِ بچپن ہی سے فرائض و سنن کے پابند تھے اور جب سے بالغ ہوئے نمازِ تہجد شروع
فرمادی جس پر تاحیات عمل رہا، صلوٰۃ الاوابین و دلائل الخیرات شریف وغیرہ بلاناغہ پڑھتے،
یہاں تک کہ آخری ایام میں دوسروں سے پڑھو کر سنتے رہے، روزانہ صبح سورۃ یسین
اور سورۃ یوسف کی تلاوت کا التزام فرماتے جبکہ جمعہ کے دن سورۃ کہف کی تلاوت معمول
میں شامل تھی۔ آپ فرمایا کرتے کہ عمل اتنا ہی کرو جتنا بلاناغہ کر سکو۔ (حیاتِ حافظِ مِلّتِ ص ۷۹ خلاصہ)

کفایتِ شعاری اور سخاوت

حافظِ مِلّتِ رَحْمَةُ اللهِ عَلَيْهِ اپنی ذات پر خرچ کرنے کے بجائے دوسروں پر خرچ کر کے
خوشی محسوس کرتے تھے، آپ کی سیرتِ مبارکہ کا مطالعہ کرنے سے یہ حدیثِ پاک
بے اختیار زبان پر آ جاتی ہے: لَا يُؤْمِنُ مَنْ أَحَدَكُمْ حَتَّىٰ يُحِبَّ لِأَخِيهِ مَا يُحِبُّ لِنَفْسِهِ یعنی تم
میں کامل ایمان والا وہ ہے جو اپنے بھائی کے لئے بھی وہی چیز پسند کرے جو اپنے لئے پسند کرتا ہے۔

(بخاری ج ۱ ص ۱۶ حدیث ۱۳، دار الکتب العلمیۃ بیروت)

جن پر حافظِ مِلّت کا ابرِ کرم برسا ان کا دائرہ بہت وسیع تھا، بعدِ وصال آپ کی ڈاک والی ایک پرانی گھڑری ملی جس میں ملک بھر سے آئے ہوئے خطوط تھے۔ ان میں مُتَعَدِّد سفید پوش علما اور خُدامِ دین کی ایسی تحریریں اور تشکُّر نامے (یعنی شکریہ کے خطوط، Letters) تھے جن کی حافظِ مِلّت مدد فرمایا کرتے تھے۔ (حیاتِ حافظِ مِلّت ص ۱۸۹ الخصا)

پیارے پیارے اسلامی بھائیو! حضورِ حافظِ مِلّت رَحْمَةُ اللهِ عَلَيْهِ یَقِیْنًا ایک باعمل عالمِ دین تھے مگر یہاں یہ بات یاد رکھئے کہ اگر کسی عالم کے مستحبات و نوافل وغیرہ میں بظاہر کمی نظر آئے تو اس کا یہ مطلب نہیں ہے کہ وہ قابلِ تعظیم اور لائقِ خدمت نہیں۔ چنانچہ اعلیٰ حضرت، امامِ اہلِ سُنّت مولانا شاہِ امام احمد رضا خان رَحْمَةُ اللهِ عَلَيْهِ علمائے کرام کی شانِ بیان کرتے ہوئے ارشاد فرماتے ہیں: قرآنِ عظیم نے ان سب کو انبیاءِ عَلَیْهِمُ السَّلَام کا وارث قرار دیا حتیٰ کہ بے عمل یعنی فرائض و واجبات کی پابندی کریں مگر دیگر نیک کاموں، مُسْتَحَبَّات و نوافل میں سُستی کریں، ایسے علما کو بھی وارث قرار دیا جبکہ وہ صحیح عقائد رکھتے ہوں اور سیدھے راستے کی طرف بلا تے ہوں، یہ قید اس لئے ہے کہ جو عقائد میں صحیح نہیں اور دوسروں کو غلط عقائد کی طرف بلانے والا ہے وہ خود گمراہ اور دوسروں کو گمراہ کرنے والا ہے، ایسا آدمی نبیِ عَلَیْهِ السَّلَام کا وارث نہیں شیطان کا نائب ہوتا ہے، لہذا صرف صحیح عقائد والا اور اس کی طرف دوسروں کو بلانے والا انبیاءِ عَلَیْهِمُ السَّلَام کا وارث ہے اگرچہ بے عمل ہو۔

سارے سنی عالموں سے تو بنا کر رکھ سدا
مجبھ کو اے عطار سنی عالموں سے پیار ہے
کر ادب ہر ایک کا، ہونانہ تو ان سے جدا
اِنْ شَاءَ اللهُ دو جہاں میں میرا بیڑا پار ہے
(وسائلِ بخشش، ص ۶۳۶)

صَلَّى اللهُ عَلَى مُحَمَّدٍ

صَلُّوا عَلَى الْحَبِيبِ

بغیر پیٹرول کے گاڑی چل پڑی

ایک مرتبہ سفر سے واپسی پر گاڑی کا پیٹرول ختم ہو گیا، ڈرائیور نے عرض کی: اب گاڑی آگے نہیں جاسکتی، یہ سن کر دیگر رُفقا پریشان ہو گئے مگر اس وقت بھی حافظِ مِلّت رَحْمَةُ اللهِ عَلَيْه نے پُر اعتماد انداز میں فرمایا: لے چلو! گاڑی چلے گی اِنْ شَاءَ اللهُ، یہ فرمان سنتے ہی ڈرائیور نے چابی گھمائی تو گاڑی چل پڑی اور ایسی چلی کہ راستے بھر کہیں نہ رکی۔

(حیاتِ حافظِ مِلّت ص ۲۱۲ لُحْظاً)

گرتی ہوئی چھت کوروک دیا

نیکی کی دعوت صفحہ 213 پر آپ رَحْمَةُ اللهِ عَلَيْه کی ایک کرامت تحریر ہے: الجامعۃ الْأَشْرَفِيَّةِ کے بانی مَبَانِي حَافِظِ مِلّتِ حَضْرَتِ عِلّامہ شَہِابِ عَبْدِ الْعَزِيزِ مَحْمُودِ مُرَادِ اَبَادِي رَحْمَةُ اللهِ عَلَيْه بڑے پائے کے بزرگ تھے۔ سوانح نگاروں نے آپ کی کئی کرامت بیان کی ہیں۔ ان میں ایک یہ بھی ہے، جامع مسجد مبارک شاہ پہلے مختصر تھی اور بوسیدہ بھی ہو گئی تھی، آبادی کی وسعت کے لحاظ سے مسجد کا وسیع ہونا بھی ضروری تھا، بہر حال پُرانی مسجد شہید کر کے نئی بنیادیں بھری گئیں اور مسجد کی توسیع کا کام شروع ہوا۔ مبارک پور کے مسلمانوں نے بڑی دلچسپی اور لگن کے ساتھ اس تعمیر میں بھی حصہ لیا، حضرت حافظِ مِلّت رَحْمَةُ اللهِ عَلَيْه اس کام کے بھی رہنما اور سربراہ تھے، حضرت رَحْمَةُ اللهِ عَلَيْه نے جامع مسجد کے لیے پوری توجّہ اور محنت سے چندے کی فراہمی کی، مبارک پور میں کافی جوش و خروش تھا، غرُبت کے باوجود مسلمان اپنی دینی حِمیت کا پورا پورا اثبوت دے رہے تھے، مردوں نے اپنی کمائی اور عورتوں نے اپنے زیورات وغیرہ سے امداد کی۔ چھت پڑنے کے بعد حاجی محمد عمر نہایت پریشانی کے عالم میں دوڑتے ہوئے حضرت رَحْمَةُ اللهِ عَلَيْه کے پاس آئے اور کہا: حافظِ صاحب! جامع مسجد کی چھت نیچے آرہی ہے، اب کیا ہوگا!

حاجی صاحب یہ کہتے کہتے رو پڑے۔ حضرت حافظِ مِلّتِ رَحْمَةُ اللهِ عَلَيْهِ فوراً اُٹھے، وضو کیا اور حاجی صاحب کے ساتھ گھر سے باہر نکلے اور اپنے پڑوسی خان محمد صاحب کو ہمراہ لیا، جامع مسجد پہنچ کر بِسْمِ اللهِ الرَّحْمٰنِ الرَّحِیْمِ پڑھتے ہوئے لکڑی کی چند بلیاں لگا دیں (یعنی لمبے بانس یا لکڑی کے تھم لگا دیئے)۔ اَلْحَمْدُ لِلّٰہ! چھت نہ صرف برابر اور دُرُست ہو گئی، بلکہ آج دیکھئے تو یہ پتا بھی نہ لگ سکے گا کہ کس حصّے کی چھت جُھک رہی تھی۔

حافظِ مِلّت کی دینی خدمات

حضور حافظِ مِلّتِ رَحْمَةُ اللهِ عَلَيْهِ ایک بہترین مدرّس، مصتّف، مناظر اور منتظمِ اعلیٰ تھے آپ رَحْمَةُ اللهِ عَلَيْهِ کا سب سے عظیم کارنامہ الجامعۃ الاشرافیہ مبارک پور (ضلع اعظم گڑھ یوپی ہند) کا قیام ہے جہاں سے فارغ التحصیل علما ہند کی سر زمین سے لے کر ایشیا، یورپ و امریکہ اور افریقہ کے مختلف ممالک میں دینِ اسلام کی سر بلندی اور مسلکِ اعلیٰ حضرت کی ترویج و اشاعت میں مصروفِ عمل ہیں۔ (حیاتِ حافظِ مِلّت ص ۵۳۳، ج ۱)

حافظِ مِلّت شخصیت ساز تھے

آپ ایک شفیق اور مہربان باپ کی طرح طلبہ کی ضروریات اور تعلیم و تربیت کے ساتھ ساتھ ان کی شخصیت کو بھی نکھارا کرتے تھے چنانچہ، رَیْسُ الْقَلَمِ حضرت علامہ ارشد القادری رَحْمَةُ اللهِ عَلَيْهِ ارشاد فرماتے ہیں: استاد شاگرد کا تعلق عام طور پر حلقہ درس تک محدود ہوتا ہے، لیکن اپنے تلامذہ کے ساتھ حافظِ مِلّت کے تعلقات کا دائرہ اتنا وسیع ہے کہ پوری درسگاہ اس کے ایک گوشے میں سما جائے، یہ انہی کے قلب و نظر کی بے انتہا وسعت اور انہی کے جگر کا بے پایاں حوصلہ تھا کہ اپنے حلقہ درس میں داخل ہونے والے طالبِ علم کی بے شمار ذمہ داریاں وہ اپنے سر لیتے تھے، طالبِ علم درس گاہ میں بیٹھے تو کتاب پڑھائیں، باہر رہے تو اخلاق و کردار کی نگرانی کریں، مجلسِ خاص میں شریک

ہو تو ایک عالمِ دین کے محاسن و اوصاف سے روشناس فرمائیں، بہار پڑھے تو نقوش و تعویذات سے اس کا علاج کریں، تنگدستی کا شکار ہو جائے تو مالی کفالت فرمائیں، پڑھ کر فارغ ہو تو ملازمت دلوائیں اور ملازمت کے دوران کوئی مشکل پیش آئے تو اس کی بھی عقدہ کشائی فرمائیں، طالبِ علم کی نجی زندگی، شادی بیاہ، ڈکھ سکھ سے لے کر خاندان تک کے مسائل حل کرنے میں توجہ فرمائیں، طالبِ علم زیرِ درس رہے یا فارغ ہو کر چلا جائے ایک باپ کی طرح ہر حال میں سسر پرست اور کفیل رہیں، یہی ہے وہ جو ہر مُنفر د جس نے حافظِ مِلّت کو اپنے اقربان و معاصرین کے درمیان ایک معمارِ زندگی کی حیثیت سے مُمتاز اور نُمایاں کر دیا ہے۔

(حیاتِ حافظِ ملت، ص ۳۰۷، تیسرا)

آپ کی تصانیف

آپ رَحْمَةُ اللهِ عَلَيْه تحریر و تصنیف میں بھی کامل مہارت رکھتے تھے، آپ نے مختلف موضوعات پر کتب تحریر فرمائیں جن میں سے چند کے نام یہ ہیں: (1) معارفِ حدیث (احادیثِ کریمہ کا ترجمہ اور اس کی عالمانہ تشریحات کا مجموعہ) (2) ارشادُ القرآن (3) المصباحُ الجدید (یہ رسالہ مکتبۃ المدینہ سے ”حق و باطل میں فرق“ کے نام سے شائع ہو چکا ہے۔) (4) انباءُ الغیب (علمِ غیب کے عنوان پر ایک اچھوتا رسالہ) (5) فرقہِ ناجیہ (ایک استفتاء کا جواب) (6) فتاویٰ عزیزِ یہ (ابتداءً دائرُ العلومِ اشرفیہ کے دائرِ الافاسے کئے گئے سوالات کے جوابات کا مجموعہ، غیر مطبوعہ) (7) حاشیہ شرحِ مرقات۔

(سوانحِ حافظِ ملت ص ۷۳، ملخصاً)

حافظِ مِلّت کے ملفوظات

(1) جسم کی قوت کے لیے ورزش اور رُوح کی قوت کے لیے تہجدِ ضروری ہے (2) کام کے آدمی بنو، کام ہی آدمی کو مُعزز بناتا ہے (3) احساسِ ذمہ داری سب سے قیمتی سرمایہ ہے (4) تَضییعِ اوقات (وقت ضائع کرنا) سب سے بڑی محرومی ہے۔ (سوانحِ حافظِ ملت ص ۷۳، ۷۶، ملقطاً)

بیعت و خلافت

حافظِ مِلّتِ رَحْمَةُ اللهِ عَلَيْه شیخ المشائخ حضرت مولانا شاہ سید علی حسین اشرفی میاں کچھو چھوی رَحْمَةُ اللهِ عَلَيْه کے مُرید اور خلیفہ تھے۔ استادِ محترم صدرُ الشریعہ حضرت علامہ مولانا امجد علی اَعْظَمی رَحْمَةُ اللهِ عَلَيْه سے بھی آپ کو خلافت و اجازت حاصل ہوئی۔
(سوانحِ حافظِ ملت ص ۲۲ خلاصاً)

حافظِ مِلّتِ کا مقامِ علمائے کرام کی نظر میں

صدرُ الشریعہ بدرُ الطریقہ مُفتی امجد علی اَعْظَمی رَحْمَةُ اللهِ عَلَيْه فرماتے ہیں: میری زندگی میں دو ہی باذوق پڑھنے والے ملے، ایک مولوی سردار احمد (یعنی مُحدّثِ اعظمِ پاکستان رَحْمَةُ اللهِ عَلَيْه) اور دوسرے حافظ عبد العزیز (یعنی حافظِ مِلّت مولانا شاہ عبد العزیز رَحْمَةُ اللهِ عَلَيْه)
(حیاتِ حافظِ ملت ص ۸۲۵)

شہزادہ اعلیٰ حضرت مفتی اعظم ہند علامہ مولانا مصطفیٰ رضا خان رَحْمَةُ اللهِ عَلَيْه فرماتے ہیں: اس دُنیا سے جو لوگ چلے جاتے ہیں ان کی جگہ خالی رہتی ہے، خصوصاً مولانا عبد العزیز جیسے جلیلُ القدر عالم، مردِ مومن، مجاہد، عظیمُ المرتبت شخصیت اور ولی کی جگہ پُر ہونا بہت مشکل ہے۔
(حیاتِ حافظِ ملت ص ۸۲۴ تیسرے)

بیماری میں بھی حُقوقِ اللہ کی پاسداری

حضورِ حافظِ مِلّتِ رَحْمَةُ اللهِ عَلَيْه نے دینِ متین کی خدمت اور سنّت کی آبیاری کے مُقدّس جذبے کے تحت نہ دن دیکھا نہ رات، چنانچہ مسلسل کام اور بہت کم آرام کی وجہ سے آپ علیل (بیمار) ہو گئے، ڈاکٹروں نے آرام کی سخت تاکید کی مگر آپ نے درس و تدریس سے کنارہ نہ کیا۔ رَمَضانِ شریف میں اپنے مکان پر تشریف لے گئے مگر بیماری کے باوجود ایک روزہ بھی ترک نہ فرمایا، تراویح میں ختمِ قرآن فرمایا اور ہر کام اپنے وقت پر پورا فرماتے رہے۔
(حیاتِ حافظِ ملت ص ۸۰۵ خلاصاً)

وصالِ پر ملال

31 مئی 1976ء تقریباً شام چار بجے دیکھنے والوں کو یہ اُمید ہو چلی کہ اب آپ رَحْمَةُ اللهِ عَلَيْه جلد ہی صحت یاب ہو جائیں گے بلکہ رات دس بجے تک بھی آپ کی طبیعت میں کافی حد تک سُکون اور صحت یابی کے آثار دیکھے گئے مگر خلاف اُمید آپ رَحْمَةُ اللهِ عَلَيْه یکم جمادی الاخریٰ 1396ھ بمطابق 31 مئی 1976ء رات گیارہ بج کر پچپن منٹ پر داعی اَجَل کو کَوْنَبِتْکَ کہہ (یعنی انتقال کر گئے، اِنَّا لِلّٰهِ وَاِنَّا اِلَيْهِ رَاٰجِعُوْنَ۔ (حیاتِ حافظِ ملت ص 89، لخصاً، وغیرہ) آپ کی آخری آرام گاہ الجامعۃ الاشرافیہ مبارکپور کے صحن میں ”قدیم دَارُ الْاِقَامَةِ“ کے مغربی جانب اور ”عزیزُ المساجد“ کے شمال میں واقع ہے، ہر سال اسی تاریخ وفات پر آپ کے عرس کا انعقاد بھی ہوتا ہے۔

اللہ پاک ہمیں ان مُقَدَّس ہستیوں کے نقشِ قدم پر چلنے کی توفیق عطا فرمائے،
اللہ پاک کی ان پر رحمت ہو اور ان کے صدقے ہماری مغفرت ہو۔ آمین

فہرس

صفحہ	عنوان	صفحہ	عنوان
10	حافظِ ملت کی سادگی اور حیا	1	ولادت باسعادت
10	صرف سوکھی روٹی کھا کر پانی پی لیا	1	داد اخصور کی پیشین گوئی
11	کفایت شعاری اور سخاوت	2	والد ماجد کی خواہش
13	بغیر پیڑول کے گاڑی چل پڑی	2	حافظِ ملت کے والدین
13	گرتی ہوئی چھت کو روک دیا	3	ابتدائی تعلیم اور حفظِ قرآن
14	حافظِ ملت کی دینی خدمات	4	صدر الشریعہ کی شفقت
14	حافظِ ملت شخصیت ساز تھے	5	مبارک پور میں آمد
15	آپ کی تصانیف	6	استادِ کادب
15	حافظِ ملت کے ملفوظات	6	کتابوں کا ادب
16	بیعت و خلافت	6	قرآنِ پاک کا ادب
16	حافظِ ملت کا مقام علمائے کرام کی نظر میں	7	طلبہ پر شفقت
16	پہاری میں بھی خُفُوْثِ اللّٰہ کی پاسداری	7	وقت کی پابندی
17	وصالِ پر ملال	9	نسبت سے محبت

نماز میں شفا ہے

حضرت سیدنا ابو ہریرہ رَضِيَ اللهُ عَنْهُ بیان کرتے ہیں کہ
ایک بار میں نماز پڑھ کر سرکارِ نامدار صَلَّى اللهُ عَلَيْهِ وَآلِهِ وَسَلَّمَ
کے پاس بیٹھ گیا، آپ نے فرمایا: کیا تجھے پیٹ میں درد
ہے۔ عرض کی: جی ہاں۔ فرمایا: اٹھو اور نماز پڑھو کیونکہ
نماز میں شفا ہے۔

(ابن ماجہ، ج 4، ص 98، حدیث: 3458)



978-969-722-139-4



01082101



فیضانِ مدینہ، محلہ سودا گران، پرانی سبزی منڈی کراچی

UAN +92 21 111 25 26 92 0313-1139278

www.maktabatulmadinah.com / www.dawateislami.net
feedback@maktabatulmadinah.com / ilmia@dawateislami.net